



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ບົດແນະນຳກ່ຽວກັບການເຜີຍແຜ່ ແລະ ນຳໃຊ້ຂໍ້ມູນສະຖິຕິທາງການ

ຈັດພິມໂດຍ: ສູນສະຖິຕິແຫ່ງຊາດ, ກະຊວງແຜນການແລະ ການລົງທຶນ

2013

ສາລະບານ

	ໜ້າ
I. ຈຸດປະສົງ.....	1
II. ຫຼັກການເຜີຍແຜ່ ແລະ ນຳໃຊ້ຂໍ້ມູນສະຖິຕິທາງການ.....	1
III. ຮູບແບບການເຜີຍແຜ່ຂໍ້ມູນສະຖິຕິທາງການ	2
IV. ອົງການທີ່ມີສິດໃນການເຜີຍແຜ່ຂໍ້ມູນສະຖິຕິທາງການ.....	2
V. ກົນໄກປະສານງານ	3
VI. ການເຂົ້າເຖິງ ແລະ ນຳໃຊ້ຂໍ້ມູນສະຖິຕິທາງການ	3
VII. ຄວາມຮັບຜິດຊອບ, ໜ້າທີ່ ແລະ ຂໍ້ຫ້າມ ໃນການເຜີຍແຜ່ຂໍ້ມູນສະຖິຕິທາງການ	4
VIII. ແຜນການເຜີຍແຜ່ຂໍ້ມູນສະຖິຕິ	5
IX. ການຈັດຕັ້ງປະຕິບັດ ການເຜີຍແຜ່ຂໍ້ມູນສະຖິຕິທາງການ.....	5
X. ຜົນສັກສິດ.....	5



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

===000===

ກະຊວງແຜນການ ແລະ ການລົງທຶນ
ສູນສະຖິຕິແຫ່ງຊາດ

ເລກທີ **106**/ຜທ.ສຖຕ- -
ນະຄອນຫຼວງວຽງຈັນ, ວັນທີ **29 JUL 2013**

ບົດແນະນຳກ່ຽວກັບການເຜີຍແຜ່ ແລະ ນຳໃຊ້ຂໍ້ມູນສະຖິຕິທາງການ

- ອີງຕາມກົດໝາຍວ່າດ້ວຍ ສະຖິຕິ, ສະບັບເລກທີ 03/ສພຊ, ລົງວັນທີ 30 ມິຖຸນາ 2010
- ອີງຕາມຍຸດທະສາດການພັດທະນາລະບົບສະຖິຕິແຫ່ງຊາດ 2010-2020
- ອີງຕາມດຳລັດແນະນຳປະຕິບັດກົດໝາຍ, ສະບັບເລກທີ 475/ລບ, ລົງວັນທີ 8 ຕຸລາ 2012
- ອີງຕາມດຳລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງສູນສະຖິຕິແຫ່ງຊາດ, ສະບັບເລກທີ 51/ນບ, ລົງວັນທີ 25 ກຸມພາ 2011

I. ຈຸດປະສົງ

ເພື່ອສ້າງໃຫ້ເປັນມາດຖານເອກະພາບ ກ່ຽວກັບການເຜີຍແຜ່ຂໍ້ມູນສະຖິຕິທາງການ ໃນທົ່ວລະບົບສະຖິຕິແຫ່ງຊາດ;

ເພື່ອສົ່ງເສີມການນຳໃຊ້ຂໍ້ມູນສະຖິຕິທາງການ ຢ່າງກວ້າງຂວາງ ໃຫ້ແກ່ຜູ້ນຳໃຊ້ ທັງພາຍໃນ ແລະ ຕ່າງປະເທດ ດ້ວຍການສ້າງເງື່ອນໄຂໃຫ້ຜູ້ນຳໃຊ້ ສາມາດນຳໃຊ້ຂໍ້ມູນສະຖິຕິທາງການ ທີ່ມີປະສິດທິພາບ, ຖືກຕ້ອງ, ຄົບຖ້ວນ, ຊັດເຈນ ແລະ ເຂົ້າເຖິງໄດ້ຢ່າງສະດວກ ແລະ ວ່ອງໄວ.

II. ຫຼັກການເຜີຍແຜ່ ແລະ ນຳໃຊ້ຂໍ້ມູນສະຖິຕິທາງການ

ຫຼັກການທີ 1: ການເຜີຍແຜ່ຂໍ້ມູນສະຖິຕິທາງການ ຕ້ອງສອດຄ່ອງກັບລະບຽບ, ກົດໝາຍວ່າດ້ວຍ ສະຖິຕິ ເພື່ອຕອບສະໜອງໃຫ້ແກ່ການວາງແຜນ, ຕິດຕາມ, ປະເມີນ ແຜນພັດທະນາເສດຖະກິດ-ສັງຄົມ, ການວາງແນວທາງ, ນະໂຍບາຍຂອງພັກ, ລັດຖະບານ ລວມທັງການສຶກສາ ແລະ ການຄົ້ນຄວ້າວິໄຈຕ່າງໆ;

ຫຼັກການທີ 2: ການເຜີຍແຜ່ຂໍ້ມູນສະຖິຕິທາງການ ຕ້ອງໃຫ້ມີຄຸນນະພາບ, ຄົບຖ້ວນ, ຊັດເຈນ, ທັນເວລາ ແລະ ສອດຄ່ອງກັບຄວາມເປັນຈິງໃນແຕ່ລະໄລຍະ ເພື່ອສ້າງຄວາມເຊື່ອໝັ້ນໃຫ້ແກ່ຜູ້ນຳໃຊ້;

ຫຼັກການທີ 3: ການເຜີຍແຜ່ຂໍ້ມູນສະຖິຕິທາງການ ຂອງການຈັດຕັ້ງສະຖິຕິແຫ່ງຊາດ ຕ້ອງມີຄວາມໂປ່ງໃສ ແລະ ຮັບປະກັນການເປີດເຜີຍ ກ່ຽວກັບສຳນວນຂໍ້ມູນສະຖິຕິ ເພື່ອໃຫ້ຜູ້ນຳໃຊ້ສາມາດຮັບຮູ້ ແລະ ເຂົ້າໃຈເຖິງຂໍ້ມູນ ແລະ ຂະບວນການຜະລິດຂໍ້ມູນດັ່ງກ່າວ;

ຫຼັກການທີ 4: ການເຜີຍແຜ່ຂໍ້ມູນສະຖິຕິທາງການ ຕ້ອງເປັນລະບົບທີ່ເປັນເອກະພາບ. ການຈັດຕັ້ງສະຖິຕິແຫ່ງຊາດ ຕ້ອງມີຄວາມຮັບຜິດຊອບ ໃນການສະໜອງຂໍ້ມູນສະຖິຕິ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍ ສະຖິຕິ;

ຫຼັກການທີ 5: ການເຜີຍແຜ່ຂໍ້ມູນດິບຈາກການສຳຫຼວດ ຕ້ອງໄດ້ຮັບການອະນຸມັດ ຈາກການຈັດຕັ້ງສະຖິຕິແຫ່ງຊາດ ທີ່ໄດ້ກຳນົດໄວ້ໃນພາກທີ IV ຂອງກົດໝາຍວ່າດ້ວຍ ສະຖິຕິ ແລະ ຂໍ້ທີ IV ຂອງບົດແນະນຳສະບັບນີ້;

ຫຼັກການທີ 6: ການນຳໃຊ້ຂໍ້ມູນສະຖິຕິ ຕ້ອງຮັບປະກັນຄວາມສະເໝີພາບ ໃນການເຂົ້າເຖິງ, ສະດວກ ແລະ ວ່ອງໄວ.

III. ຮູບແບບການເຜີຍແຜ່ຂໍ້ມູນສະຖິຕິທາງການ

ການຈັດຕັ້ງສະຖິຕິແຫ່ງຊາດ ສາມາດເຜີຍແຜ່ຂໍ້ມູນສະຖິຕິທາງການ ໂດຍຜ່ານຮູບແບບດັ່ງລຸ່ມນີ້:

1. ສື່ສັ່ງພິມຕ່າງໆ ປະກອບມີ ປຶ້ມວາລະສານສະຖິຕິ, ບົດລາຍງານຕ່າງໆ, ແຜ່ນພັບ, ແຜນທີ່ ແລະ ແຜ່ນໂຄສະນາ;
2. ສົ່ງມວນຊົນ ເຊັ່ນ: ໂທລະພາບ, ວິທະຍຸ, ໂທລະໂຄ່ງ, ໜັງສືພິມ;
3. ຜະລິດຕະພັນເອເລັກໂທຣນິກ ພາຍໃນຮູບແບບຕົວອັກສອນທີ່ເປັນເອກະພາບ ຕາມທາງການໄດ້ກຳນົດປະກອບມີ ຊິດີ, ຢູເອັດສບີ, ລະບົບອິນເຕີເນັດ, ເວັບໄຊ ແລະ ຜ່ານລະບົບໂທລະຄົມມະນາຄົມ;
4. ກອງປະຊຸມເຜີຍແຜ່ຂໍ້ມູນສະຖິຕິທາງການ;
5. ຮູບແບບອື່ນໆ ທີ່ມີການຕົກລົງເອກະພາບ ຈາກທິມງານການເຜີຍແຜ່ຂໍ້ມູນສະຖິຕິທາງການ.

IV. ອົງການທີ່ມີສິດໃນການເຜີຍແຜ່ຂໍ້ມູນສະຖິຕິທາງການ

ອົງການຈັດຕັ້ງທີ່ມີຄວາມຮັບຜິດຊອບ ໃນການປະກາດໃຊ້ ແລະ ຈັດຕັ້ງປະຕິບັດການເຜີຍແຜ່ຂໍ້ມູນສະຖິຕິທາງການ ຕາມທີ່ໄດ້ກຳນົດໄວ້ໃນມາດຕາ 25 ຂອງກົດໝາຍວ່າດ້ວຍ ສະຖິຕິ ປະກອບມີ:

1. ສູນສະຖິຕິແຫ່ງຊາດ;
2. ສູນສະຖິຕິປະຈຳສະພາແຫ່ງຊາດ, ກະຊວງ, ອົງການ, ສານປະຊາຊົນສູງສຸດ ແລະ ອົງການໄອຍະການປະຊາຊົນສູງສຸດ;
3. ສູນສະຖິຕິ ປະຈຳແຂວງ, ນະຄອນ ແລະ ເມືອງ, ເທດສະບານ.

ໃນການຈັດຕັ້ງປະຕິບັດວຽກງານການເຜີຍແຜ່ ຂອງບັນດາການຈັດຕັ້ງດັ່ງກ່າວນັ້ນ ແມ່ນປະຕິບັດຕາມພາກທີ IV, ມາດຕາ 26, 27 ແລະ 28 ຂອງກົດໝາຍວ່າດ້ວຍ ສະຖິຕິ.

V. ກິນໄກປະສານງານ

- ການຈັດຕັ້ງສະຖິຕິແຫ່ງຊາດ ແຕ່ລະຂັ້ນຕ້ອງມີໜ່ວຍງານຮັບຜິດຊອບ ການເຜີຍແຜ່ສະຖິຕິທາງການ ຊຶ່ງມີໜ້າທີ່ ກຳນົດຕົວຊີ້ບອກສຳລັບການເຜີຍແຜ່, ສ້າງຄູ່ມືແນະນຳການນຳໃຊ້ສະຖິຕິ, ອອກແບບການເຜີຍແຜ່ໃນຂະແໜງການຂອງຕົນ ແລະ ແລກປ່ຽນຂໍ້ມູນສະຖິຕິທາງການ. ພ້ອມດຽວກັນນັ້ນກໍຕ້ອງມີການແຕ່ງຕັ້ງຜູ້ປະສານງານ ເຂົ້າຮ່ວມເປັນທິມງານການເຜີຍແຜ່ຂໍ້ມູນສະຖິຕິທາງການ ໃນແຕ່ລະຂັ້ນ ໂດຍແມ່ນການຈັດຕັ້ງສະຖິຕິລະບົບສາຍຕັ້ງເປັນຈຸດໃຈກາງປະສານງານ.
- ທິມງານການເຜີຍແຜ່ຂໍ້ມູນສະຖິຕິທາງການ ຕ້ອງໄດ້ຈັດກອງປະຊຸມປຶກສາຫາລື ແລະ ຖອດຖອນບົດຮຽນ ກ່ຽວກັບ ການເຜີຍແຜ່ຂໍ້ມູນສະຖິຕິທາງການ ຢ່າງເປັນປະຈຳ ແລະ ຕໍ່ເນື່ອງ, ຢ່າງໜ້ອຍ 2 ຄັ້ງຕໍ່ປີ, ຖ້າມີວຽກງານທີ່ຮີບດ່ວນ ກໍສາມາດຈັດກອງປະຊຸມວິສາມັນ ຂຶ້ນໄດ້ຕາມຄວາມຈຳເປັນ.

VI. ການເຂົ້າເຖິງ ແລະ ນຳໃຊ້ຂໍ້ມູນສະຖິຕິທາງການ

ຂໍ້ມູນສະຖິຕິ ທີ່ໄດ້ປະກາດໃຊ້ ຈາກການຈັດຕັ້ງສະຖິຕິ ໃນລະບົບສະຖິຕິແຫ່ງຊາດ ເປັນທາງການແລ້ວ ຜູ້ນຳໃຊ້ສາມາດເຂົ້າເຖິງ ແລະ ນຳໃຊ້ໄດ້ ໂດຍຜ່ານຮູບແບບການເຜີຍແຜ່ ຂອງລະບົບການຈັດຕັ້ງສະຖິຕິແຫ່ງຊາດ, ຊຶ່ງປະກອບມີ 2 ປະເພດຂອງຂໍ້ມູນຄື: ຂໍ້ມູນທີ່ເປັນຕົວຊີ້ບອກ ແລະ ຂໍ້ມູນດິບ.

1. ການເຂົ້າເຖິງ ແລະ ນຳໃຊ້ຂໍ້ມູນທີ່ເປັນຕົວຊີ້ບອກ

- ຜູ້ນຳໃຊ້ຂໍ້ມູນສາມາດເຂົ້າເຖິງ ແລະ ນຳໃຊ້ຂໍ້ມູນທີ່ເປັນຕົວຊີ້ບອກ ທີ່ໄດ້ເຜີຍແຜ່ເປັນທາງການແລ້ວ ໂດຍຜ່ານຮູບແບບການເຜີຍແຜ່ໃນຂໍ້ທີ III ຂອງບົດແນະນຳສະບັບນີ້.
- ສຳລັບຜູ້ນຳໃຊ້ທີ່ມີຈຸດປະສົງຢາກນຳໃຊ້ຂໍ້ມູນສະຖິຕິ ທີ່ບໍ່ໄດ້ກຳນົດໃນຮູບແບບການເຜີຍແຜ່ ໃນຂໍ້ທີ III ຂອງບົດແນະນຳສະບັບນີ້ ແມ່ນໃຫ້ມີໃບສະເໜີແຈ້ງຈຸດປະສົງ ແລະ ເປົ້າໝາຍຂອງການນຳໃຊ້ຂໍ້ມູນຢ່າງລະອຽດ ເຖິງລະບົບການຈັດຕັ້ງສະຖິຕິແຫ່ງຊາດ ເພື່ອຄົ້ນຄວ້າພິຈາລະນາ.

2. ການເຂົ້າເຖິງ ແລະ ນຳໃຊ້ຂໍ້ມູນດິບ

- ຜູ້ນຳໃຊ້ສາມາດເຂົ້າເຖິງ ແລະ ນຳໃຊ້ໂດຍກົງ ສຳນວນຂໍ້ມູນສະຖິຕິ ຂອງບັນດາການສຳຫຼວດໃຫຍ່ ແລະ ການສຳຫຼວດແບບຕົວແທນລະດັບຊາດ ໂດຍຜ່ານເວັບໄຊ ຂອງສູນສະຖິຕິແຫ່ງຊາດ ເປັນຕົ້ນ: ສຳນວນຂໍ້ມູນສະຖິຕິຂອງບັນດາການສຳຫຼວດແຫ່ງຊາດ (LNADA) ແລະ ໃຫ້ປະສານກັບກົມບໍລິການສະຖິຕິ, ສູນສະຖິຕິແຫ່ງຊາດ.
- ສຳນວນຂໍ້ມູນສະຖິຕິ ທີ່ບໍ່ໄດ້ເຜີຍແຜ່ໃນເວັບໄຊ ຂອງສູນສະຖິຕິແຫ່ງຊາດ ແມ່ນໃຫ້ພົວພັນໂດຍກົງ ນຳລະບົບການຈັດຕັ້ງສະຖິຕິແຕ່ລະຂັ້ນ.
- ຜູ້ທີ່ຕ້ອງການນຳໃຊ້ຂໍ້ມູນຈາກການສຳຫຼວດ ແມ່ນໃຫ້ມີໃບສະເໜີແຈ້ງຈຸດປະສົງ ແລະ ເປົ້າໝາຍຂອງການນຳໃຊ້ຂໍ້ມູນຢ່າງລະອຽດ ເຖິງລະບົບການຈັດຕັ້ງສະຖິຕິແຫ່ງຊາດ ເພື່ອຄົ້ນຄວ້າພິຈາລະນາ.
- ການສະໜອງຂໍ້ມູນດິບ ແມ່ນຈະສະໜອງໃຫ້ບໍ່ເກີນ 60% ຂອງຈຳນວນຫົວໜ່ວຍການສຳຫຼວດ (ຈຳນວນປະຊາກອນ) ທັງໝົດ.

3. ການບໍລິການຂໍ້ມູນສະຖິຕິ

- ຂໍ້ມູນທີ່ເປັນຕົວຊີ້ບອກ ແລະ ຜະລິດຕະພັນສະຖິຕິ ຊຶ່ງໄດ້ເຜີຍແຜ່ເປັນທາງການແລ້ວ ແມ່ນຈະບໍ່ໄດ້ເກັບຄ່າຊື້ເບື້ອງ.
- ຂໍ້ມູນທີ່ເປັນຕົວຊີ້ບອກ ແລະ ຜະລິດຕະພັນສະຖິຕິ ທີ່ຕ້ອງການປຸງແຕ່ງ ແລະ ຄິດໄລ່ເພີ່ມເຕີມ ແມ່ນຈະໄດ້ເກັບຄ່າຊື້ເບື້ອງ ຕາມລະບຽບການພາຍໃນ ຂອງການຈັດຕັ້ງສະຖິຕິແຕ່ລະຂັ້ນ.
- ສໍາລັບຜູ້ນໍາໃຊ້ຂໍ້ມູນດິບ ເພື່ອການຄົ້ນຄວ້າວິໄຈ ສໍາລັບການວາງແຜນພັດທະນາເສດຖະກິດ-ສັງຄົມ ໂດຍມີການຢັ້ງຢືນຈາກຂະແໜງການທີ່ກ່ຽວຂ້ອງ; ນັກຮຽນ, ນັກສຶກສາ ທີ່ມີຈຸດປະສົງໃນການນໍາໃຊ້ຂໍ້ມູນດິບ ເຂົ້າໃນການຂຽນບົດຄົ້ນຄວ້າ, ບົດຈົບຊັ້ນ ໂດຍມີໃບສະເໜີທາງການຈາກໂຮງຮຽນ ຫຼື ມະຫາວິທະຍາໄລ ທີ່ຕົນຂຶ້ນກັບ ຈະໄດ້ຮັບການຄົ້ນຄວ້າພິຈາລະນາ ຕາມລະບຽບການພາຍໃນ ຂອງການຈັດຕັ້ງສະຖິຕິແຕ່ລະຂັ້ນ ແລະ ພາຍຫຼັງສໍາເລັດການຄົ້ນຄວ້າຕ້ອງໄດ້ນໍາສົ່ງຜົນການຄົ້ນຄວ້າວິໄຈ ໃຫ້ແກ່ການຈັດຕັ້ງສະຖິຕິແຫ່ງຊາດ ທີ່ກ່ຽວຂ້ອງ.

VII. ຄວາມຮັບຜິດຊອບ, ໜ້າທີ່ ແລະ ຂໍ້ຫ້າມ ໃນການເຜີຍແຜ່ຂໍ້ມູນສະຖິຕິທາງການ

1. ຄວາມຮັບຜິດຊອບໃນການເຜີຍແຜ່ຂໍ້ມູນສະຖິຕິທາງການ

- ການຈັດຕັ້ງສະຖິຕິແຫ່ງຊາດແຕ່ລະຂັ້ນ ມີຄວາມຮັບຜິດຊອບໃນການສຶກສາຄົ້ນຄວ້າ ຄວາມຕ້ອງການນໍາໃຊ້ຂໍ້ມູນສະຖິຕິ ຂອງຜູ້ນໍາໃຊ້ຂໍ້ມູນ ແລະ ຜະລິດຂໍ້ມູນສະຖິຕິ ໃຫ້ສາມາດຕອບສະໜອງໄດ້ຕາມຄວາມຕ້ອງການຂອງຜູ້ນໍາໃຊ້.
- ການຈັດຕັ້ງສະຖິຕິແຫ່ງຊາດແຕ່ລະຂັ້ນ ສາມາດເຜີຍແຜ່ຂໍ້ມູນສະຖິຕິ ຕາມທີ່ໄດ້ກໍານົດໄວ້ໃນພາກທີ IV ຂອງກົດໝາຍວ່າດ້ວຍ ສະຖິຕິ, ໝວດທີ 3 ຂອງດໍາລັດແນະນໍາປະຕິບັດກົດໝາຍວ່າດ້ວຍສະຖິຕິ ແລະ ບົດແນະນໍາສະບັບນີ້.
- ການເຜີຍແຜ່ຂໍ້ມູນສະຖິຕິ ຕ້ອງຮັບປະກັນຄວາມຄົບຖ້ວນ, ຊັດເຈນ, ຫັນເວລາ, ໜ້າເຊື່ອຖື, ມີຄວາມສະເໝີພາບ ໃນການເຂົ້າເຖິງ ແລະ ນໍາໃຊ້ຂໍ້ມູນສະຖິຕິ ຂອງທຸກພາກສ່ວນ.

2. ໜ້າທີ່ໃນການເຜີຍແຜ່ຂໍ້ມູນສະຖິຕິທາງການ

ການເຜີຍແຜ່ຂໍ້ມູນສະຖິຕິທາງການ ແມ່ນໜ້າທີ່ຂອງການຈັດຕັ້ງສະຖິຕິແຫ່ງຊາດແຕ່ລະຂັ້ນ ໂດຍປະຕິບັດຕາມພາກທີ IV ຂອງກົດໝາຍວ່າດ້ວຍ ສະຖິຕິ.

3. ຂໍ້ຫ້າມໃນການເຜີຍແຜ່ຂໍ້ມູນສະຖິຕິທາງການ

- ຫ້າມການຈັດຕັ້ງສະຖິຕິແຫ່ງຊາດ ເຜີຍແຜ່ຂໍ້ມູນສະຖິຕິ ທີ່ກ່ຽວກັບຄວາມໝັ້ນຄົງຂອງຊາດ ແລະ ຂໍ້ມູນສະຖິຕິ ທີ່ບໍ່ນອນໃນຄວາມຮັບຜິດຊອບ ຂອງຕົນຢ່າງເດັດຂາດ.
- ຫ້າມການຈັດຕັ້ງສະຖິຕິແຫ່ງຊາດ ເຜີຍແຜ່ຂໍ້ມູນສະເພາະຂອງບຸກຄົນ, ນິຕິບຸກຄົນ ແລະ ການຈັດຕັ້ງໃດໜຶ່ງ ຕາມທີ່ໄດ້ກໍານົດໄວ້ໃນມາດຕາ 24 ຂອງກົດໝາຍວ່າດ້ວຍ ສະຖິຕິ.
- ຫ້າມການຈັດຕັ້ງສະຖິຕິແຫ່ງຊາດ ເຜີຍແຜ່ຂໍ້ມູນສະຖິຕິ ທີ່ມີລັກສະນະປອມແປງ, ບົດເບືອນຫລື ຂໍ້ມູນທີ່ຍັງບໍ່ທັນເປັນຂໍ້ມູນສະຖິຕິທາງການ ເພື່ອຜິນປະໂຫຍດສ່ວນຕົວ ຫຼື ສ້າງຄວາມເສຍຫາຍຕໍ່ຜູ້ອື່ນໂດຍເຈດຕະນາ.

- ຫ້າມຜູ້ນຳໃຊ້ຂໍ້ມູນດິບ ທີ່ໄດ້ຮັບການສະໜອງຈາກລະບົບການຈັດຕັ້ງສະຖິຕິແຫ່ງຊາດ ນຳໄປເຜີຍແຜ່ຕໍ່ບຸກຄົນທີ 3 ຫລື ໄປນຳໃຊ້ນອກຂອບຂອງຈຸດປະສົງ ແລະ ເປົ້າໝາຍທີ່ກຳນົດໄວ້ ໃນໃບສະເໜີຂໍນຳໃຊ້ຂໍ້ມູນສະຖິຕິ ໂດຍບໍ່ໄດ້ຮັບອະນຸຍາດຈາກລະບົບການຈັດຕັ້ງສະຖິຕິແຫ່ງຊາດ ທີ່ເປັນຜູ້ສະໜອງ.
- ຫ້າມບຸກຄົນ, ນິຕິບຸກຄົນ ແລະ ອົງການຈັດຕັ້ງໃດໜຶ່ງ ລອກຮຽນແບບ ຫລື ສຳເນົາ ຜະລິດຕະພັນສະຖິຕິ ເພື່ອຈຸດປະສົງທາງທຸລະກິດ ຫລື ຈຸດປະສົງອື່ນນອກຈາກທີ່ຮັບໃຊ້ວຽກງານສະຖິຕິ ໂດຍບໍ່ໄດ້ຮັບອະນຸຍາດຈາກການຈັດຕັ້ງ ໃນລະບົບສະຖິຕິແຫ່ງຊາດ.

ບຸກຄົນ, ນິຕິບຸກຄົນ ຫຼື ການຈັດຕັ້ງໃດໜຶ່ງ ທີ່ລະເມີດຂໍ້ຫ້າມດັ່ງກ່າວຂ້າງເທິງ ຈະຖືກດຳເນີນມາດຕະການຕາມທີ່ໄດ້ລະບຸໄວ້ ໃນມາດຕາ 61 ຂອງກົດໝາຍວ່າດ້ວຍ ສະຖິຕິ.

VIII. ແຜນການເຜີຍແຜ່ຂໍ້ມູນສະຖິຕິ

ເພື່ອຕອບສະໜອງໄດ້ຕາມຄວາມຕ້ອງການນຳໃຊ້ຂໍ້ມູນສະຖິຕິຂອງຜູ້ນຳໃຊ້ຂໍ້ມູນ, ການຈັດຕັ້ງສະຖິຕິແຫ່ງຊາດ ແຕ່ລະຂັ້ນ ຕ້ອງມີແຜນການເຜີຍແຜ່ຂໍ້ມູນສະຖິຕິທາງການເປັນອັນລະອຽດ, ແຜນການເຜີຍແຜ່ຂໍ້ມູນຂອງການຈັດຕັ້ງສະຖິຕິແຫ່ງຊາດ ຕ້ອງໃຫ້ແທດເໝາະກັບການກຳນົດໄລຍະເວລາ ຂອງການລາຍງານຂໍ້ມູນສະຖິຕິ ທີ່ໄດ້ກຳນົດໄວ້ໃນມາດຕາ 8 ຂອງດຳລັດແນະນຳປະຕິບັດກົດໝາຍວ່າດ້ວຍ ສະຖິຕິ.

IX. ການຈັດຕັ້ງປະຕິບັດ ການເຜີຍແຜ່ຂໍ້ມູນສະຖິຕິທາງການ

ມອບໃຫ້ກົມບໍລິການສະຖິຕິ, ສູນສະຖິຕິແຫ່ງຊາດ ເປັນເຈົ້າການປະສານສົມທົບ ກັບການຈັດຕັ້ງສະຖິຕິແຫ່ງຊາດ ໃນການຈັດຕັ້ງປະຕິບັດ ແລະ ຜັນຂະຫຍາຍບົດແນະນຳສະບັບນີ້ ໃຫ້ເປັນບົດແນະນຳອັນລະອຽດ ເພື່ອນຳໃຊ້ເຂົ້າໃນວຽກງານ ການເຜີຍແຜ່ຂໍ້ມູນສະຖິຕິ ຂອງແຕ່ລະພາກສ່ວນໃຫ້ມີປະສິດທິຜົນສູງສຸດ.

ໃນການຈັດຕັ້ງປະຕິບັດ ບົດແນະນຳກ່ຽວກັບການເຜີຍແຜ່ ແລະ ນຳໃຊ້ຂໍ້ມູນສະຖິຕິທາງການ ສະບັບນີ້ ຕ້ອງມີການຕິດຕາມ, ຊຸກຍູ້ ແລະ ປະເມີນຜົນເປັນແຕ່ລະໄລຍະ ຖ້າຫາກມີບັນຫາຫຍຸ້ງຍາກໃນການຈັດຕັ້ງປະຕິບັດ ແມ່ນໃຫ້ຂຽນບົດລາຍງານຢ່າງເປັນລາຍລັກອັກສອນ ໃຫ້ກົມບໍລິການສະຖິຕິ, ສູນສະຖິຕິແຫ່ງຊາດ ເພື່ອຄົ້ນຄວ້າ ແລະ ນຳສະເໜີຂໍ້ຄຳເຫັນນຳທ່ານ ຫົວໜ້າສູນສະຖິຕິແຫ່ງຊາດ ເພື່ອປັບປຸງ ແລະ ແກ້ໄຂໃຫ້ແທດເໝາະກັບສະພາບຕົວຈິງໃນແຕ່ລະໄລຍະ ແລະ ທັນກັບກຳນົດເວລາ.

X. ຜົນສັກສິດ

ບົດແນະນຳກ່ຽວກັບການເຜີຍແຜ່ ແລະ ນຳໃຊ້ຂໍ້ມູນສະຖິຕິທາງການ ສະບັບນີ້ມີຜົນສັກສິດນັບແຕ່ມີລົງລາຍເຊັນເປັນຕົ້ນໄປ.

ຫົວໜ້າສູນສະຖິຕິແຫ່ງຊາດ



ດຣ.ສະໃໝຈັນ ບຸບຜາ